

نظر

جنوبی افریقہ کے صوبہ نیٹال میں نیو کاسل (New Castle) نام کا ایک نہایت پر رونق اور شاندار شہر آباد ہے، اس میں کم و بیش دس برس سے ایک عربی مدرسہ قائم ہے جس کا نام دارالعلوم ہے اور جو ہے بھی دارالعلوم دیوبند کے نمونہ کا، صحیح بخاری اور صحیح مسلم تک یہاں حدیث کی تعلیم ہوتی ہے، اس مدرسہ کے پرنسپل اور مہتمم مولانا قاسم محمد سیما ہیں جو جنوبی ہند کے نامور عالم دین اور سچتہ استعداد کے فاضل ہیں، ان کے علاوہ جو اساتذہ ہیں وہ بھی دیوبند یا کراچی کے فارغ التحصیل ہیں اور اپنے اپنے مضامین میں درس و بصیرت رکھتے ہیں۔ جنوبی افریقہ سے اردو بحیثیت مادری زبان کے ختم ہو چکی ہے اور اس کی جگہ انگریزی نے لے لی ہے، اس بنا پر اس مدرسہ میں بھی ذریعہ تعلیم انگریزی ہے، ۱۸۷۰ء میں جب یہاں آیا تھا تو مدرسہ میں میری دو تین تقریریں انگریزی میں ہی ہوتی تھیں اور اساتذہ اور طلباء نے انہیں دلچسپی سے سنا تھا۔

مدرسہ کا تعلیمی سال، یہاں کے دوسرے اداروں اور یونیورسٹیوں کی متابعت میں، جنوری میں شروع ہو کر دسمبر میں ختم ہو جاتا ہے، اس سال پہلی مرتبہ سات طلبہ دورہ حدیث کی تکمیل کے بعد فارغ التحصیل ہوئے تھے، اس لئے مدرسہ کی مجلس منتظمہ نے فیصلہ کیا

ملک گیر پیمانہ پر مدرسہ کا پہلا جلسہ تقسیم اسناد منعقد کیا جائے، اس غرض کے لئے مجلس نے ۱۱ دسمبر بروز اتوار کی تاریخ مقرر کی اور ساتھ ہی راقم الحروف کا نام جلسہ کی صدارت، تقریر اور تقسیم اسناد کے لئے منظور کیا، چنانچہ مولانا قاسم محمد سیما نے تین چار ماہ پہلے مجھے خط لکھا اور میں نے دعوت قبول کر لی۔ دعوت نامہ مولانا سید احمد رضا بجنوری صاحب انوار الباری شرح صحیح البخاری کے نام بھی تھا اور انھوں نے بھی دعوت قبول کر لی تھی۔

جنوبی افریقہ کا سفر آسان نہیں ہے، اس کے لئے پاٹرے بیلنے پڑتے ہیں، آخر خدا خدا کر کے یہ ہفتخواں طے ہوا اور ہم دونوں ایرانڈیا کے جہاز سے ۸ دسمبر کو شب میں ۹ بجے بمبئی کے لئے روانہ ہوئے، بمبئی سے کینیا ایر ویز کے جہاز سے نیروبی پہنچے وہاں سے اٹلی کے جہاز کے ذریعہ جوہانسبرگ آئے، یہاں ایر پورٹ پر مولانا قاسم محمد سیما اور ایک صاحب اور موجود تھے، ان کے ساتھ کار میں ڈھائی سو میل کا سفر کار میں طے کر کے مغرب کے وقت نیو کاسل آئے اور مولانا سیما کے ہی وسیع اور کشادہ مکان پر قیام کیا۔ مدرسہ کے اساتذہ اور طلبہ اور شہر کے حضرات سے ملاقاتیں ہوئیں، سب نہایت گرم جوشی اور محبت سے پیش آئے۔

۱۱ دسمبر کو دس بجے ایک وسیع و عریض شامیانہ کے نیچے مدرسہ کے جلسہ تقسیم اسناد کی کارروائی شروع ہوئی، جلسہ میں شرکت کی غرض سے نیشال کے علاقہ کے علاوہ ٹرانسوال

اور کیپ ٹاؤن کے دو درواز علاقوں سے بھی لوگ جوق در جوق آئے تھے، محتاط اندازہ کے مطابق مردوں اور خواتین کی مجموعی تعداد پانچ ہزار کے لگ بھگ ہوگی، جلسہ کا آغاز، راقم الحروف کی صدارت میں، قرآن مجید کی تلاوت اور نعتیہ نظموں سے ہوا، اس کے بعد جنوبی افریقہ کے ممتاز علماء و فضلاء اور مولانا سید احمد رضا بجنوری کی انگریزی اور اردو عربی میں مختصر مختصر تقریریں ہوئیں، ساتھ ہی ساتھ کوئی کوئی نظم اور عربی میں ایک مکالمہ اور ایک ڈرامہ بھی درمیان میں ہوتے رہے، آخر میں میری صدارتی تقریر انگریزی میں چالیس منٹ کے قریب ہوئی، تقریروں کا پروگرام ختم ہوا تو اب تقسیم اسناد کی کارروائی شروع ہوئی، اس سلسلہ میں سب سے پہلے مولانا قاسم محمد سیما نے ایک نہایت مفصل اور جامع رپورٹ مدرسہ کی تاسیس اور اس کے ماضی و حال اور مستقبل میں اس کے متعلق اپنے عزائم کے بارہ میں پڑھ کر سنائی جس سے حاضرین کافی متاثر اور محظوظ ہوئے، اس کے بعد فارغ التحصیل طلبہ کو میں نے ختم بخاری کرایا اور ان طلبہ کو اسناد اور علمے تقسیم کئے، ان کے علاوہ تجوید و حفظ قرآن اور دوسرے انعامات کے مستحق طلبہ کو انعامات بھی دیے، آخر میں جنوبی افریقہ کے نامور عالم دین اور جمعیت علمائے نیٹال کے صدر مولانا عبدالحق صالح عمر جی کی طویل دعا پر جلسہ کا اختتام خیر و خوبی اور کامیابی سے ہو گیا، اب ظہر کی نماز باجماعت شامیانا نے کے نیچے ہی ہوئی، نماز سے فراغت

ہوگئی تو تمام حاضرین کی خاطر مدارات، یہاں کی روایات کے مطابق، مکلف نظراندہ (پنچ) سے ہوئی، عصر کے وقت تک سب مہمان رخصت ہو گئے، مدرسہ کی تعطیل کلاں شروع ہو گئی تھی، اس لئے اساتذہ اور طلباء بھی اپنے اپنے گھروں کے لئے رخصت ہونے لگے۔

میں اس کے بعد دو دن اور نیو کاسل میں ٹھہرا، مدت قیام میں مولانا سیما، ان کے اہل خانہ اور مدرسہ کے ارکان مجلس شوریٰ اور مولانا منصور الحق اور مولانا ممتاز الحق (دو پاکستانی اساتذہ مدرسہ) نے جو غیر معمولی پذیرائی اور دل جوئی و مدارات کا معاملہ کیا ہے اس کے لئے ہم دونوں سراپا سپاس و تشکر و امتنان ہیں،
فجزاہم اللہ عنا احسن الجزاء۔

۱۴ کی صبح کو میں نیو کاسل سے ڈربن ہوائی جہاز سے پہونچا، ایرپورٹ پر حسب معمول حاجی موسیٰ پارک اور ان کی فیملی کے افراد موجود تھے، موصوف اور ان کے اہل خانہ کو اس پیسج میرز کے ساتھ جو قلبی رابطہ اور محبت ہے جس کی وجہ سے وہ مجھ کو خط میں ہمیشہ *Dear father* سے مخاطب کرتے ہیں اس کا اندازہ اس سے ہو سکتا ہے کہ ۲۴ جولائی ۱۹۸۴ء کو جب میری اہلیہ کا انتقال ہوا تو اس کے بعد سے میاں موسیٰ پارک نے اصرار شروع کر دیا کہ غم غلط کرنے کے لئے میں دو تین مہینے کے لئے ان کے پاس ڈربن چلا آؤں، انہوں نے اس کا بھی یقین دلایا کہ میں یہاں صرف آرام کروں گا اور کسی جلسہ وغیرہ میں تقریر کرنے سے میں آزاد رہوں گا،

چنانچہ میں ستمبر میں یہاں آیا اور ڈیڑھ ماہ کے بعد واپس ہوا۔ اب نیو کاسل سے ڈربن انہی کی وجہ سے آیا تھا، یہاں اللہ کے فضل و کرم سے احباب کا وسیع حلقہ ہے، ان سب نے حسب سابق اپنی ملاقاتوں اور عنایتوں سے ممنون کرم کیا۔ اب پروگرام یہ ہے کہ ۲۵ کو یہاں سے روانہ ہو کر جونسبرگ جاؤں گا، وہاں دو دن قیام کے بعد ۲۸ کو زمبیا پہنچوں گا، وہاں تین روز کا پروگرام ہے، اس سے فارغ ہو کر زیارتِ حرمین شریفین اور عمرہ کی غرض سے حجاز مقدس حاضر ہوں گا، اور غالباً ایک ہفتہ کے بعد وطن واپسی ہوگی، والعلم عند اللہ۔

نمائیں

بچوں اور کم آمد و پڑھے طلباء اور طالبات کے لئے آسان اور دو میں سب سے مفید اور دلچسپ کتاب۔

مولانا مقبول احمد سیوہا، وی رحمتہ اللہ علیہ کے قلم کا شاہکار۔ حسن صورت اور حسن سیرت کا مرقع۔

عکسی طباعت۔ قیمت چار سو پیسے 4/-

ملنے کا پتہ: مکتبہ برہان اسٹوڈیو بانا اردہلی